

प्रादेशिक समाचार एकांश

आकाशवाणी भोपाल

दोपहर समाचार

दिनांक 09.08.2024

समय: 2.10 PM

महिला सरपंच सम्मेलन

राजधानी भोपाल में मुख्यमंत्री निवास पर आज रानी दुर्गावती महिला सरपंचों का एक सम्मेलन आयोजित किया गया। पंचायत और ग्रामीण विकास विभाग द्वारा आयोजित इस सम्मेलन में प्रदेश भर की एक हजार महिला सरपंच शामिल हुईं।

पंचायत एवं ग्रामीण विकास मंत्री प्रहलाद टेल ने बताया कि राज्य में महिला सशक्तिकरण जनप्रतिनिधियों के माध्यम से हो, इसी उद्देश्य से यह सम्मेलन आयोजित किया गया। महिला सशक्तिकरण को समर्पित इस सम्मेलन को संबोधित करते हुए मुख्यमंत्री डॉ. मोहन यादव ने विवाह और मृत्यु भोज जैसे कार्यक्रमों में फिजूल का पैसा खर्च नहीं करने का आह्वान किया. उन्होंने कहा कि इस पैसे को बच्चों की ढाई लिखी में खर्च करें. डा यादव ने कहा कि हमने बहनों को 450 रुपये में गैस सिलेंडर दिया। कल पूरे प्रदेश में एक साथ 1500 रुपये लाडली बहनों के खाते में जमा होंगे. इनमें से 250 रुपए बहनों को रक्षा बंधन का उपहार है

प्रधानमंत्री-भारत छोड़ो

भारत छोड़ो आंदोलन की वर्षगांठ पर प्रधानमंत्री नरेंद्र मोदी ने आज महात्मा गांधी के नेतृत्व में आंदोलन में भाग लेने वाले सेनानियों को श्रद्धांजलि दी। सोशल मीडिया पोस्ट में प्रधानमंत्री ने भारत छोड़ो आंदोलन को स्वतंत्रता संग्राम में एक महत्वपूर्ण क्षण बताया है। इस अवसर पर एक वीडियो संदेश में अपने विचार साझा करते हुए श्री मोदी ने कहा कि औपनिवेशिक शासन से स्वतंत्रता

के लिए भारत के संघर्ष में भारत छोड़ो आंदोलन की महत्वपूर्ण भूमिका है। उन्होंने जोर देकर कहा कि भारत छोड़ो आंदोलन के कारण देश की वर्तमान सामूहिक आवाज भ्रष्टाचार, वंशवादी राजनीति और तुष्टिकरण से मुक्त राष्ट्र की वकालत करती है। उन्होंने हर घर तिरंगा वेबसाइट पर अपनी सेल्फी साझा कर स्वतंत्रता का जश्न मनाने का आग्रह किया है।

हाकी पुरस्कार

मुख्यमंत्री डा मोहन यादव ने आज पेरिस ओलम्पिक की कांस्य पदक विजेता भारतीय हॉकी टीम में शामिल प्रदेश के खिलाड़ी विवेक प्रसाद सागर को वीडियो कॉल के माध्यम से बात कर बधाई एवं शुभकामनाएं दीं। उन्होंने कहा कि प्रदेश सरकार की ओर से विवेक को एक करोड़ रुपए दिए जाएंगे।

नागचंद्रेश्वर मंदिर

उज्जैन में वर्ष में एक बार नाग पंचमी के अवसर पर खुलने वाले भगवान श्री नागचंद्रेश्वर के षट खोले गए। मंदिर के षट खुलने के बाद सर्वप्रथम पंचायती महानिर्वाणी अखाड़े के महंत विनीतगिरी महाराज ने विधि-विधान से पूजन किया। इस अवसर पर मंदिर प्रबन्ध समिति के अध्यक्ष एवं कलेक्टर नीरज कुमार सिंह और अन्य वरिष्ठ प्रशासनिक और पुलिस अधिकारी मौजूद थे। महाकालेश्वर मंदिर शिखर के दूसरे तल पर स्थित यह मंदिर आज रात्रि 12 बजे तक दर्शन हेतु खुला रहेगा।

मौसम

प्रदेश में भारी बारिश का दौर थम गया है लेकिन कुछ जिलों में अभी भी हल्की बारिश का सिलसिला जारी है। इसी बीच मौसम विभाग ने प्रदेश के पूर्वी हिस्से जबलपुर, शहडोल, सागर और रीवा संभाग के 21 जिलों में 11 से 15 अगस्त के बीच

बारिश नहीं होने का अनुमान जताया है। यहां मौसम साफ रहेगा और धूप खिली रहेगी। जबकि पश्चिमी हिस्से भोपाल, इंदौर, ग्वालियर, नर्मदापुरम, उज्जैन और चंबल में गरज-चमक और बूदाबांदी का दौर बना रहेगा। अगले 2 दिन प्रदेश के कुछ हिस्सों में तेज बारिश हो सकती है।

अब कुछ समाचार संक्षेप में...

1. उप मुख्यमंत्री राजेन्द्र शुक्ल ने कल अवधेश प्रताप सिंह विश्वविद्यालय में दो दिवसीय अखिल भारतीय विश्वविद्यालयीन कर्मचारी महासंघ की राष्ट्रीय संगोष्ठी एवं बैठक का शुभारंभ किया। इस अवसर पर उन्होंने कहा कि सुसंस्कृत समाज देश को विश्व गुरु बनाने का मार्ग प्रशस्त करेगा।
2. निवाड़ी में जिला कलेक्टर अरुण कुमार विश्वकर्मा ने आज कस्तूरबा गांधी छात्रावास कुलुआ का औचक निरीक्षण किया और छात्राओं से छात्रावास की व्यवस्था को लेकर चर्चा की।
3. कटनी में जिला विधिक सेवा प्राधिकरण के वृहद वृक्षारोपण अभियान के अंतर्गत जिला न्यायालय परिसर कटनी में पर्यावरण के संरक्षण और संवर्धन की दृष्टि से पौधारोपण किया गया।
4. शिवपुरी जिले में स्वास्थ्य विभाग द्वारा टिटनेस और डिप्थीरिया बीमारी से बचाव के लिए शासकीय स्कूलों में टीडी के टीके लगाए जाने की शुरुआत हो गई है। पहले दिन शासकीय सीएम राइज स्कूल में बच्चों को टीडी के टीके लगाए गए।
5. आगरमालवा जिले में हर घर तिरंगा, घर घर तिरंगा अभियान 11 से 15 अगस्त तक चलेगा। और
6. बैतूल में श्रावण मास शुक्ल पक्ष की पंचमी को मनाया जाने वाला नागपंचमी पर्व आज श्रद्धाभाव के साथ मनाया जा रहा है।
